

L-Istatwa bil-Korp ta' San Felicissimu Martri *Gewwa Hal Luqa*

Kitba ta' **Adrian Mizzi**

Ghall-bidu tas-seklu dsatax, hafna mill-parroċċi f'Malta bdew iġibu minn Ruma iġsma shah ta' qaddisin martri li kienu midfunin fil-katakombi u jesponuhom fuq xi altar jew taht xi mensa ta' altar, speċjalment f'dak tal-kor, ghad-devozzjoni u ghall-qima ta' l-insara.

Fis-sena 1833, il-kappillan ta' Hal Luqa Dun Ġuzepp Sultana, bl-ghajnuna ta' Dun Vincenz Marchetti flimkien mal-kleru tal-lokal, irnexxielu jġib fil-knisja taghna, mill-katakombi ta' Santa Ċirijaka ta' Ruma, il-ġisem ta' San Felicissimu Martri, wara li dan kien inqala' minn hemm nhar is-Sibt 27 ta' Jannar 1827.

F'laqgħa li l-kappillan kellu mar-retturi tal-fratellanzi u bil-kumentizza wkoll tal-poplu ġie deċiż li ssir statwa tal-qaddis mill-injam imlibbsa stil Ruman, bl-ghadam tal-qaddis, bhalma huma l-kustilji, l-ghadam ta' jdejh u ta' riġlejh jincisawh f'din l-istatwa u titqieghed bilqieghda mixhuta fuq sufan mahdum apposta ta' l-injam indurat.

Il-kleru u l-poplu ddeċidew ukoll li meta titlesta din l-istatwa bl-ghadam tal-qaddis inċisat fiha, minbarra li jlibbsuha lbies rikk, stil Ruman, jaghmluh b'palma f'idu l-leminija u b'kuruna tar-rand fl-ohra, simboli ta' martri u ta' eroj.



L-istatwa bil-korp qaddis ta' San Felicissimu Martri li kien meqjum fil-Knisja Parrokkjali ta' Sant'Andrija gewwa Hal Luqa bejn is-snin 1835 u 1948.

Kellha titqieghed f'niċċa bi prospettiva ta' l-irham fuq l-altar ta' l-Agunija, flok il-kwadru ta' San Ġiljan li kien hemm taht il-kwadru tal-Kurċifiss.

Din l-istatwa u s-sufan ta' l-injam ġew skolpiti artistikament mill-imsemmi skultur Pietro Paolo Azzopardi (1791-1875) fi żmien sentejn bejn is-snin 1833 u 1835.

Is-sena 1835 li fiha kienet lesta din l-opra tant għaziża u devota, taqbel perfettament ma' l-iżvilupp tax-xogħol artistiku ta' Azzopardi, għalhekk kronologikament tista' tkun id-data ta' wara li saret il-vara proċessjonali *tal-Marbut* għall-knisja ta' Ġiezu gewwa l-Belt Valletta fis-sena 1834.

San Felicissimu seta' nhadem fl-iżjed żminijiet diffiċli tal-hajja ta' l-iskultur Pietro Paolo, wara l-mewt

ta' l-ewwel mara mizzewġa tiegħu Giovanna Roia Camilleri li ġrat fis-sena 1833 u qabel it-tieni żwieġ tiegħu mas-Sinjorina Antonia Attard fis-sena 1836, għalkemm dan l-ghawġ kollu jidher li m'affettwax l-andament tax-xogħol artistiku li bih kien għaddej Azzopardi għax f'din l-istatwa jidhru l-kapaċitajiet kollha neċessarji f'dak li hu meqjus bhala xogħol bikri ta' kalibru mill-istess skultur.

Kemm l-istatwa ta' San Feliciċissimu u anke dik titolari ta' San Ġorġ ġewwa Ghawdex, li huma attribwiti lill-istess skultur fuq stil Neo-Klassiku, juru figuri ideali umani ta' suldat Ruman b'hafna tixbihat bejniethom li jaghtuna hafna indikazzjonijiet li hargu mill-istess id.

Il-kappillan ried jagħmel festa kbira dakinhar li l-ġisem ta' San Feliciċissimu kien se jitqiegħed fl-urna. Għalhekk nhar il-Ġimgħa 11 ta' Settembru flimkien ma' żewġ qassisin tela' l-Imdina u talab lill-Kapitlu tal-Katidral *jissolenizza t-translazzjoni tal-qaddis martri*. Il-Kapitlu ma setax jaqtagħlu xewqtu għax kellu impenji oħra. Il-festa mexxieha l-kappillan stess, il-Hadd 20 ta' Settembru 1835 biex b'mod solenni fi proċessjoni, il-Korp ta' San Feliciċissimu jittiehed mill-kappella tal-Ftajjar għall-knisja parrokkjali.

F'din il-proċessjoni hadu sehem it-tliet fratellanzi u l-kleru. L-istatwa ntrefgħet minn erba' qassisin, taht baldakkin ta' drapp ahmar (li kien jinhareġ fil-festa tas-Salib, kull 3 ta' Mejju) u b'erba' lanterni madwaru, merfughin minn erba' fratelli tas-Sagrament. Wara l-istatwa, imxew bosta tfal, irġiel u nisa jgħidu r-Rużarju.

X'hin dahlu fil-knisja, l-istatwa tqiegħdet fuq il-presbiterju, sar diskors ta' l-okkażjoni fuq San Feliciċissimu u wara li nġhatat il-barka sagramentali kulhadd tela' jbus din ir-relikwa għażiża. Fil-ġimgħa ta' wara, din l-istatwa li n-naha tax-xellug tagħha kien hemm elmu bil-pjuma u tazza bid-demmi tal-martri ssiġillata, tqiegħdet fin-niċċa mhejjija għaliha fuq l-altar ta' l-agunija.

Il-qima lejn San Feliciċissimu ma waqfitx hawn. Bdiet kull sena ssir il-festa tiegħu b'purċissjoni fit-tielet Hadd ta' Settembru u sa banda kien ikun hemm.

Fuq il-purċissjoni nqala' l-inkwiet bejn il-fratellanzi bħalma kien inqala' qabel fl-1772. Tar-Rużarju u taċ-Ċintura riedu li jakkumpanjaw ir-relikwa bil-lanterni tagħhom flimkien mal-fratelli tas-Sagrament. Fil-festa tas-sena 1840 tant qam storbju u nkwiet li r-rettur tas-Sagrament biex jikkalma ftit il-biċċa qagħad għal dak li riedu huma. *B'daqshekk qal hu, ma jfissirx li qed inċedi d-drittijiet tal-fratellanza tagħna.*

F'Mejju tas-sena 1841 il-fratelli tas-Sagrament ressqu l-kwistjoni quddiem l-isqof. Għamluha ċara li skond il-ftehim ta' l-1773 huma biss kellhom id-dritt jiehdu sehem bil-lanterni. L-isqof tahom raġun iżda ż-żewġ fratellanzi l-oħra kitbu Ruma. Il-kwistjoni twalet għal xejn għax ir-risposta li waslet bid-data ta' nhar is-Sibt 24 ta' Settembru 1842 qablet mad-deċiżjoni ta' l-isqof.

Kif raw hekk tar-Rużarju u taċ-Ċintura qatgħuha li jibqgħu barra għal kollox mill-purċissjoni ta' San Feliciċissimu. Iżda kellhom jibdlu fehmithom meta l-isqof wissiehom li jekk ma kinux lesti jipparteċipaw mingħajr lanterni, ma kienx se jhallihom jagħmlu l-festi tal-fratellanzi tagħhom.

Fis-sena 1948, din l-istatwa tnehhiet qawwija u shiha min-niċċa tagħha biex jinqala' l-altar u jitwessa' l-kappellun.

F'Hal Luqa kien hawn devozzjoni kbira lejn San Feliciċissimu. Kważi kull familja kienu jagħtu lil xi tarbija tagħhom l-isem ta' Felic jew Felicja wara dak ta' Indri jew Andrijana. Fil-knisja, kull meta kien jinġhad ir-Rużarju, kienu jintqalu Missierna, Sliema

u Glorja f'għieh Sant' Andrija u San Felicissimu, biex jitolbu 'l Alla ghalina u minn kull saram iharsuna.

Il-popolarità u d-devozzjoni lejn dan il-qaddis komplew kibru meta s-Sur Ġużeppi Azzopardi kien bena dar fi Triq Santa Marija. Kellu ġuvni jismu Felic li mietlu ta' sbatax-il sena nhar il-Hadd 14 ta' Jannar 1900. Meta miet, libbsuh ta' qassis, u biex jiehdulu ritratt, qeghduh wieqaf bin-nies iżommuh minn wara hdejn altar li missieru kellu fid-dar l-oħra li kellu fi Triq San Ġorġ.

Billi dan iż-żagħżuġh kien jismu Felic, missieru, Ġużeppi għamel niċċa bl-istatwa ta' San Felicissimu mal-faċċata tad-dar il-ġdida tiegħu fi Triq Santa Marija. L-istatwa nħadmet mill-iskultur Busuttil.

L-istatwa tirrappreżenta lil San Felicissimu liebes ta' suldat Ruman bil-porpra fuq spallejh. Jidher iħares 'il fuq lejn is-sema, waqt li jzomm f'idu l-lemnija l-palma tal-martirju u jserrah idu x-xellugija fuq sidru.

Nhar is-Sibt 27 ta' Ottubru 1928 il-poplu ta' Hal Luqa, waqt li kienu qegħdin jitbierku l-qniepen grandjużi tal-knisja parrokkjali reġa' fakkar lil San Felicissimu billi għalih iddedika l-qanpiena ż-żghira.

Tgħid xi darba għad nerġġhu naraw lil San Felicissimu qawwi u shih isebbah x'imkien fil-knisja parrokkjali ta' Hal Luqa?

REFERENZI:

- 1 *Hal Luqa Niesha u Ġrajjietha* ta' Dun Ġużepp Micallef p.p. 242- 243
2. *Lehen il-Parroċċa – Luqa* fl-edizzjoni ta' Mejju 1978 p.3 u Ġunju - Lulju 1978 p.17
3. Achilles Ferris, *Descrizione Storica della Chiesa di Malta e Gozo*, Malta 1866, p.505
4. Pietro Paolo Castagna, *Li Storia ta' Malta bil-Gżejjer Tagħha*, Malta 1888
5. Giovanni Fauré, *Li Storia ta' Malta u Ghawdex bil-gzejjer tagħhom*, u l-ġrajjieth li saru fihom, Malta 1913-1916
6. Eugene F. Montanaro *Pietro Paolo Azzopardi: A Forgotten Sculptor*, in Mario Buhagiar (ed.). Proceedings of History Week 1981, Malta 1982 p.p. 61-76
7. Ibid., p.68
8. Ibid., p.63
9. Eugene F. Montanaro, *Pietro Paolo Azzopardi u l-Istatwa ta' San Ġorġ*, fil-Programm Festi San Ġorġ Ghawdex, Lulju 1983
10. *The Sunday Times* November 25, 2001 p.p. 48-49 A 'new' work by Pietro Paolo Azzopardi by Mr. Mark Sagona B.A. (Hons.)

Il-Kumitat Eżekuttiv tas-Socjetà Filarmonika L-Unjoni jirringrazzja lis-Sezzjonijiet kollha tas-Socjetà, lil dawk kollha li ġabru r-reklami, kontributori ta' l-artikli, lid-ditti u kumpaniji li rreklamaw u lilkom li tapprezzaw dan ix-xogħol ta' informazzjoni u bijografija storika professjonali, filwaqt li jawgura l-festa t-tajba lill-poplu kollu ta' Hal Luqa.